



جک'Vh; mnūHK'k fodkl ifj'k~

قومی کونسل برائے فروغ اردو زبان

Website.: www.urducouncil.nic.in

E-mail.: urducouncil@gmail.com

: urduduniyancpul@yahoo.co.in

National Council for Promotion of Urdu Language

Ministry of Human Resource Development
Government of India

فروغ اردو بھون

Farogh-e-Urdu Bhawan

FC-33/9, Institutional Area

Jasola, New Delhi-110025

Dated: 11/02/2016

جشن صحافت کا سلسلہ جاری رہے گا: پروفیسر ارتضیٰ کریم

نئی دہلی: قومی اردو کونسل کے ڈائریکٹر پروفیسر ارتضیٰ کریم نے 'اردو صحافت کے دو سو سال' کے عنوان سے منعقدہ سہ روزہ عالمی اردو کانفرنس کے حوالے سے کہا کہ کانفرنس ختم ہوگئی مگر جشن صحافت کا سلسلہ مختلف شہروں میں جاری رہے گا۔ خاص طور پر ان علاقوں میں جو ماضی میں صحافت کا گہوارہ رہے ہیں، جیسے مراد آباد، رام پور، بجنور، آگرہ، مدراس، گلبرگہ اور پنجاب کے کچھ علاقے جہاں کی صحافتی تاریخ بہت درخشاں رہی ہے۔ انھوں نے عالمی اردو کانفرنس کی کامیابی کے لیے الیکٹرانک اور پرنٹ میڈیا کے تمام احباب کا بطور خاص شکریہ ادا کیا جنھوں نے نمایاں طور پر کانفرنس کی خبروں کو اخبارات میں شائع کیا اور چینلوں پر نشر کیا۔ انھوں نے کہا کہ کانفرنس کی کامیابی کا سہرا انہی کے سر ہے کیونکہ بنیادی طور پر یہ کانفرنس انہی کے موضوع اور مسائل سے متعلق تھی۔ پروفیسر ارتضیٰ کریم نے بعض اخبارات میں قیاس آرائیوں پر مبنی تبصروں پر اپنے رد عمل کا اظہار کرتے ہوئے کہا کہ ہمیں ان کا شکر گزار ہونا چاہیے۔ اس سے قطعی طور پر شکستہ دل ہونے کی ضرورت نہیں کیونکہ اس سے ہمیں اپنے احتساب میں مدد ملتی ہے اور حوصلوں کو نئی اڑان ملتی ہے۔ انھوں نے یہ بھی کہا کہ ہم ہیں تو ابھی راہ میں ہیں سنگ گراں اور مگر یہ سنگ گراں ہماری راہ میں رکاوٹ نہیں بنیں گے۔ ہم با مخالف میں بھی اردو کی شمع جلاتے رہیں گے یہ ہمارا عزم اور ارادہ ہے۔ ہم مثبت اور تعمیری جذبے کے ساتھ اردو کے کاز کے لیے آگے بڑھتے رہیں گے۔

پروفیسر ارتضیٰ کریم نے اس موقع پر یہ بھی کہا کہ ہندوستان میں ہر سطح کے اخبارات نکلتے ہیں۔ بڑے، منجھلے اور چھوٹے۔ کچھ کم معروف اخبارات بھی ہیں اور کچھ علاقائی بھی جن کی رسائی مرکزی علاقوں تک نہیں ہو پاتی، کونسل ان تمام اخبارات تک رسائی کی کوشش کرے گی۔ انھوں نے اس موقع پر ہندوستان کے تمام اردو اخبارات کے مدیران سے اپیل کی کہ وہ اپنے اخبارات کی تمام تر تفصیلات (سنہ اشاعت، مقام اشاعت، تعداد اشاعت، مدیران، سرکولیشن اور سرورق کا عکس) قومی کونسل کو ارسال کریں تاکہ اردو اخبارات کی ایک ڈائریکٹری ترتیب دی جاسکے۔ انھوں نے کہا کہ اس طرح ہندوستان کا پورا صحافتی منظر نامہ سامنے آئے گا اور چھوٹے اخبارات تک پہنچنے میں بھی مدد ملے گی۔ قومی اردو کونسل کے ڈائریکٹر پروفیسر ارتضیٰ کریم نے عالمی اردو کانفرنس کی کامیابی کے لیے غیر ملکی مندوبین کے علاوہ ان تمام مقالہ نگاروں کا بھی شکریہ ادا کیا جن کے مضامین سے اردو صحافت کے بہت سے اہم پہلو عوام کے سامنے آئے۔ انھوں نے جامعات کے طلباء اور اساتذہ کا بھی شکریہ ادا کیا۔ پروفیسر ارتضیٰ کریم نے یہ بھی کہا کہ صحافت کے ابھی اور بھی مسائل ہیں جن پر گفتگو باقی ہے۔ مستقبل میں بھی صحافت کے موضوعات اور متعلقات پر قومی اردو کونسل کے پلیٹ فارم سے گفتگو ہوتی رہے گی۔

(رابطہ عامہ سیل)